

विडंबन गीत

जाणार नाथ आता

वट-सावित्रीच्या सणाला, आवर्जून वट-पूजा करणाऱ्या, आपल्या नवऱ्याची, मुलांची अतिशय काळजी करणाऱ्या, नवऱ्याला ऑफिसच्या कामासाठी महिनाभर बाहेर गावी जावे लागणार म्हणून एका गृहलक्ष्मीच्या मनात आलेले विचार

जाणार नाथ आता

जाणार नाथ आता ॥

वैतागले मनात

माझे मला कळेना

का साहिले रुढीचे

मी, बंध आकळेना

महिन्याभराच करिता

टळणार नाथ आता ॥

लग्नात घालविले

स्वातंत्र्य का फुका मी ?

आयुष्य रांधण्यात

का घालते वृथा मी ?

स्वातंत्र्य अनुभवाने

सोडून लाज आता ॥

शुभ-दिन आज आला

करताच त्यास टाटा

दीपावली जणू की

घरट्यात आज माझ्या
थोड्या दिसाचसाठी
पीडा टळेल आता ॥

मी घोळ मैत्रिणींचा
जमवीन की दुपारी
अन् दूरदर्शनाची
खोलीन मी तिजोरी
साऱ्या गृहातले हे
माझेच विश्व आता ॥

० ०

- शशिकांत पानट

(‘अमेरिका तरंग’ या कवितासंग्रहातून)